

15 -ാം കേരള നിയമസഭ

8 -ാം സമ്മേളനം

നക്ഷത്രചിഹ്നമിട്ട ചോദ്യം നം. 292

02-03-2023 - ൽ മറുപടിയ്ക്ക്

ഭിന്നശേഷിക്കാർക്കായുള്ള ആനുകൂല്യങ്ങൾ

ചോദ്യം		ഉത്തരം	
ശ്രീ. മാണി. സി. കാപ്പൻ		ഡോ. ആർ ബിന്ദു (ഉന്നതവിദ്യാഭ്യാസ-സാമൂഹ്യനീതി വകുപ്പ് മന്ത്രി)	
(എ)	<p>ഭിന്നശേഷിക്കാർക്ക് നൽകുന്ന പെൻഷൻ തുക മൂവായിരം രൂപയായി വർദ്ധിപ്പിച്ച് എല്ലാ മാസവും വിതരണം ചെയ്യുന്നതിനും പെൻഷനുകളുടെ വിവാഹത്തിന് വരുമാന പരിധി നോക്കാതെ ഒരു ലക്ഷം രൂപ അനുവദിക്കുന്നതിനും നടപടി സ്വീകരിക്കുമോ; വ്യക്തമാക്കുമോ;</p>	(എ)	<p>(എ) നിലവിൽ നൽകി വരുന്ന സാമൂഹ്യ സുരക്ഷാ പെൻഷൻ പ്രതിമാസം 1600/- രൂപയാണ്. പ്രസ്തുത തുക വർദ്ധിപ്പിക്കുന്നത് സംബന്ധിച്ച വിഷയം നിലവിൽ സർക്കാരിന്റെ പരിഗണനയിലില്ല.</p> <p>സാമൂഹ്യ നീതി ഡയറക്ടറേറ്റ് മുഖേന നടപ്പിലാക്കുന്ന പരിണയം പദ്ധതി പ്രകാരമുള്ള ധനസഹായം 2018-ലാണ് 30,000/- രൂപയായി വർദ്ധിപ്പിച്ചിട്ടുള്ളത്. പ്രസ്തുത തുക വർദ്ധിപ്പിക്കുന്ന വിഷയം നിലവിൽ പരിഗണനയിലില്ല .</p>
(ബി)	<p>കിടപ്പുരോഗികളായ ഭിന്നശേഷിക്കാരുടെ വരുമാന സർട്ടിഫിക്കറ്റ്, ലൈഫ് സർട്ടിഫിക്കറ്റ് എന്നിവ ഹാജരാക്കണമെന്ന നിബന്ധന മാനുഷിക പരിഗണന നൽകിക്കൊണ്ട് ഒഴിവാക്കാൻ നടപടി സ്വീകരിക്കുമോ; കിടപ്പുരോഗികളായ ഭിന്നശേഷിക്കാർക്കും അവരുടെ കിടപ്പിലായ ആശ്രിതർക്കും കിടപ്പുപകരണങ്ങളും കട്ടിൽ, വാട്ടർ ബെഡ് എന്നിവ നൽകുന്നതിനും അവർക്ക് സംരക്ഷണം ഉറപ്പുവരുത്തുന്നതിനും നടപടി സ്വീകരിക്കുമോ; കിടപ്പുരോഗികളായ ഭിന്നശേഷിക്കാർക്ക് മെഡിക്കൽ സർട്ടിഫിക്കറ്റ് വീട്ടിൽ ചെന്ന് നൽകുവാനുള്ള നടപടി സ്വീകരിക്കുമോ; വ്യക്തമാക്കുമോ;</p>	(ബി)	<p>(ബി) ഏറ്റവും അർഹരായ ഗുണഭോക്താക്കൾക്ക് ആനുകൂല്യങ്ങളും മറ്റും ലഭിക്കുന്നതിനും അനർഹരായവർ ആനുകൂല്യം കൈപ്പറ്റുന്നില്ലെന്ന് ഉറപ്പാക്കാൻ വേണ്ടിയുമാണ് വരുമാന സർട്ടിഫിക്കറ്റ്, ലൈഫ് സർട്ടിഫിക്കറ്റ് എന്നിവ നിഷ്കർഷിച്ചിട്ടുള്ളത്.</p> <p>എല്ലാത്തരം സാമൂഹ്യ സുരക്ഷാ പെൻഷനുകളും അനുവദിക്കുന്നതിനുള്ള വരുമാന പരിധി ഒരു ലക്ഷം രൂപ ആകയാൽ വരുമാന സർട്ടിഫിക്കറ്റ് സമർപ്പിക്കുന്നതിൽ നിന്നും കിടപ്പുരോഗികളായ ഭിന്നശേഷിക്കാരെ ഒഴിവാക്കാനാകില്ല.</p> <p>കിടപ്പു രോഗികളായവർ ഉൾപ്പെടെയുള്ള ഭിന്നശേഷിക്കാർക്ക് മാനദണ്ഡങ്ങൾക്ക് വിധേയമായി വാട്ടർ ബെഡ്, ഏയർ ബെഡ് മറ്റ് സഹായ ഉപകരണങ്ങൾ എന്നിവ സംസ്ഥാന വികലാംഗ ക്ഷേമ കോർപ്പറേഷൻ മുഖേന സൗജന്യമായി നൽകി വരുന്നുണ്ട്.</p>

തദ്ദേശസ്വയം ഭരണ സ്ഥാപനങ്ങൾ വഴി കിടപ്പുരോഗികൾക്കും 60 വയസ്സ് കഴിഞ്ഞവർക്കും പാലിയേറ്റീവ് പരിചരണ പ്രവർത്തനങ്ങൾ നടത്തി വരുന്നുണ്ട്. ഇത്തരം രോഗികൾക്ക് കിടപ്പുപകരണങ്ങളും വാട്ടർ ബെഡ് എന്നിവ നൽകുന്നതിന് ഗ്രാമപഞ്ചായത്തുകൾ പദ്ധതികൾ നടപ്പിലാക്കി വരുന്നുണ്ട് .

മെഡിക്കൽ സർട്ടിഫിക്കറ്റ് നൽകുന്നത് ആരോഗ്യ വകുപ്പു മുഖേനയാണ്. മെഡിക്കൽ ബോർഡ് കൂടിയാണ് സർട്ടിഫിക്കറ്റ്/കാർഡ് അനുവദിക്കുന്നത്. കേരള സാമൂഹ്യ സുരക്ഷാ മിഷൻ (KSSM) 2022-23 വർഷത്തിൽ സംസ്ഥാനത്തെ അർഹരായ മുഴുവൻ ഭിന്നശേഷിക്കാർക്കും UDID ലഭ്യമാക്കുന്നതിനുള്ള ഒരു സ്പെഷ്യൽ ക്യാമ്പയിൻ ആരംഭിച്ചിട്ടുണ്ട്. കൂടാതെ കേരളത്തിലെ എല്ലാ ജില്ലകളിലും ആരോഗ്യ വകുപ്പിന്റെ പിന്തുണയോടെ വികേന്ദ്രീകൃത ക്യാമ്പുകളിലൂടെ വൈകല്യങ്ങൾ വിലയിരുത്തൽ, UDID കാർഡുകൾ ജനറേറ്റ് ചെയ്തൽ എന്നിവ ഒരേ ദിവസം തന്നെ നടത്തുന്നതിനുള്ള നടപടികൾ കേരള സാമൂഹ്യ സുരക്ഷാ മിഷൻ സ്വീകരിച്ചു വരുന്നുണ്ട്. 2022-23 സാമ്പത്തിക വർഷം ഇത്തരത്തിൽ 81 ക്യാമ്പുകൾ സംഘടിപ്പിക്കുകയും ചെയ്തിട്ടുണ്ട്.

ബയോമെട്രിക് മസ്റ്ററിംഗിനായി അക്ഷയ കേന്ദ്രങ്ങളിൽ എത്താൻ കഴിയാത്ത കിടപ്പുരോഗികൾ ശാരീരിക മാനസിക വെല്ലുവിളി നേരിടുന്നവർ, വൃദ്ധജനങ്ങൾ എന്നിവർ പ്രസ്തുത വിവരം തദ്ദേശ സ്വയം ഭരണ സ്ഥാപനങ്ങളിൽ അറിയിക്കുന്നപക്ഷം അക്ഷയ കേന്ദ്രം പ്രതിനിധികൾ ഗുണഭോക്താവിന്റെ വീട്ടിലെത്തി സർക്കാർ ചെലവിൽ മസ്റ്ററിംഗ് പൂർത്തിയാക്കുന്നതിനും വിവിധ കാലയളവുകളിൽ അവസരം നൽകിയിരുന്നു. നിലവിൽ ഇതിനുള്ള ചെലവ് ഗുണഭോക്താവ് തന്നെ വഹിക്കണം. ലൈഫ് സർട്ടിഫിക്കറ്റ് സമർപ്പിക്കുന്നതിനായി ഗുണഭോക്താവ് ബന്ധപ്പെട്ട തദ്ദേശ സ്വയം ഭരണ സ്ഥാപനങ്ങളിൽ

		<p>പോകേണ്ടതില്ല മറിച്ച് ആരെങ്കിലും വഴി എത്തിച്ചാൽ മതിയാകും.</p>
<p>(സി)</p>	<p>ഭിന്നശേഷിക്കാർക്ക് യു.ഡി.ഐ.ഡി. കാർഡ് എല്ലാ ആനുകൂല്യവും ലഭിക്കുന്നതിനുള്ള ആധികാരിക രേഖയായി അംഗീകരിച്ച് ഉത്തരവ് പുറപ്പെടുവിക്കുന്നതിന് നടപടി സ്വീകരിക്കുമോ; സ്വന്തമായി സ്ഥലവും വീടും ഇല്ലാത്തവർക്ക് അവ നൽകുന്നതിന് നടപടി സ്വീകരിക്കുമോ;</p>	<p>(സി) (സി) നിലവിൽ സാമൂഹ്യനീതി വകുപ്പ് മുഖേന നടപ്പിലാക്കി വരുന്ന വ്യക്തിഗത ഗുണഭോക്തൃ പദ്ധതികൾക്കും ആനുകൂല്യങ്ങൾക്കും യു.ഡി.ഐ.ഡി കാർഡ്/ മെഡിക്കൽ സർട്ടിഫിക്കറ്റ് ആധികാരിക രേഖയായി സ്വീകരിക്കുന്നുണ്ട്. സാമൂഹ്യ സുരക്ഷാ പെൻഷനായ വികലാംഗ പെൻഷൻ അനുവദിക്കുന്നതിന് സ്ഥിര വൈകല്യം എന്ന് രേഖപ്പെടുത്തിയ യു.ഡി.ഐ.ഡി. കാർഡ് ആധികാരിക രേഖയാണ് .</p> <p>സംസ്ഥാന സർക്കാർ , തദ്ദേശ സ്വയം ഭരണ സ്ഥാപനങ്ങൾ , പൊതുമേഖലാ സ്ഥാപനങ്ങൾ, കേരള പബ്ലിക് സർവ്വീസ് കമ്മീഷൻ, സംസ്ഥാന സർക്കാരിന്റെ കീഴിലുള്ള സ്വയംഭരണ സ്ഥാപനങ്ങൾ, സർവ്വകലാശാലകൾ, തദ്ദേശസ്വയംഭരണ സ്ഥാപനങ്ങൾ, സഹകരണ സ്ഥാപനങ്ങൾ തുടങ്ങിയ സ്ഥാപനങ്ങൾ, നൽകുന്ന ആനുകൂല്യങ്ങൾ ലഭിക്കുന്നതിനുള്ള സംസ്ഥാന സർക്കാരിന്റെ പൊതു ആധികാരിക രേഖയായി UDID Card അംഗീകരിച്ച് ഉത്തരവ് പുറപ്പെടുവിക്കുന്ന വിഷയം സർക്കാർ പരിശോധിച്ചു വരുന്നു .</p> <p>സർക്കാരിന്റെ സമ്പൂർണ്ണ പാർപ്പിട സുരക്ഷാ പദ്ധതിയായ ലൈഫ് മിഷൻ മുഖേനയാണ് സ്വന്തമായി സ്ഥലവും വീടും ഇല്ലാത്തവർക്ക് നിലവിൽ പാർപ്പിടസൗകര്യം ലഭ്യമാക്കി വരുന്നത്. ലൈഫ് ഗുണഭോക്താക്കളുടെ പട്ടിക തയ്യാറാക്കുന്നതിനുള്ള മാർഗ്ഗരേഖ പുറപ്പെടുവിച്ച 27.07.2020-ലെ സ.ഉ. (കെ) നം. 112/2020/തസ്വഭവ നമ്പർ ഉത്തരവിൽ 40%-ത്തിലേറെ ഭിന്നശേഷിതമുള്ള അംഗങ്ങളുള്ള കുടുംബങ്ങൾ അർഹതാ മാനദണ്ഡങ്ങൾക്കായി പരിഗണിക്കുന്ന ക്ലേശ ഘടകങ്ങളിൽ ഉൾപ്പെടുത്തിയിട്ടുണ്ട്. മാത്രവുമല്ല, ലൈഫ് പദ്ധതിയിൽ ഭവനരഹിത, ഭൂരഹിത ഭവന രഹിത</p>

		<p>അംഗീകൃത ലിസ്റ്റിൽ ഉൾപ്പെട്ടിട്ടുള്ളവർക്ക് ഭൂമിയും വീടും നൽകുമ്പോൾ പ്രസ്തുത ലിസ്റ്റിൽ ഉൾപ്പെട്ടിട്ടുള്ള ഭിന്നശേഷിക്കാർക്ക് 2016-ലെ ഭിന്നശേഷി അവകാശനിയമം ഉറപ്പ് നൽകും പ്രകാരം മുൻഗണന നൽകാൻ തീരുമാനിച്ചിട്ടുണ്ട്.</p>
(ഡി)	<p>ഭിന്നശേഷിക്കാരായ വിദ്യാർത്ഥികൾക്കുള്ള സ്റ്റോളർഷിപ്പ് തുക വർദ്ധിപ്പിച്ച് പഠന സൗകര്യങ്ങൾ നൽകി താമസ സൗകര്യത്തോടുകൂടി പഠനം നടത്താനുള്ള പദ്ധതികൾ ആവിഷ്കരിക്കുമോ; ഭിന്നശേഷിക്കാരുടെ മക്കൾക്ക് ഉന്നത വിദ്യാഭ്യാസത്തിന് പത്ത് ശതമാനം സംവരണം നടപ്പിലാക്കുമോ; വ്യക്തമാക്കുമോ;</p>	<p>(ഡി) ഭിന്നശേഷിക്കാരായ വിദ്യാർത്ഥികൾക്ക് സാമൂഹ്യനീതി വകുപ്പ് മുഖേനയും തദ്ദേശ സ്വയംഭരണ സ്ഥാപനങ്ങൾ വഴിയും സ്റ്റോളർഷിപ്പ് നൽകിവരുന്നുണ്ട്.</p> <p>കോളേജ് വിദ്യാഭ്യാസ വകുപ്പിൽ കൂടി നൽകി വരുന്ന ഭിന്നശേഷി സൗഹൃദ സ്റ്റോളർഷിപ്പ് 17.01.2023-ലെ സ.ഉ.(സാധാ) നം. 86/2023/HEDN നമ്പർ സർക്കാർ ഉത്തരവ് പ്രകാരം പരിഷ്കരിച്ചിട്ടുണ്ട്. ആയതിൻപ്രകാരം വരുമാന പരിധി ഉപാധി ഇല്ലാതെ ഈ സ്റ്റോളർഷിപ്പിന്റെ പരിധിയിൽ വരുന്ന എല്ലാ ഭിന്നശേഷി വിദ്യാർത്ഥികൾക്കും മുഴുവൻ ഫീസും അതോടൊപ്പം തന്നെ ഹോസ്റ്റലിൽ താമസിക്കുന്ന വിദ്യാർത്ഥികൾക്കു മുഴുവൻ ഹോസ്റ്റൽ തുകയും (പരമാവധി പ്രതിമാസം 6,000/- രൂപ), ഹോസ്റ്റൽ സൗകര്യം ഉപയോഗിക്കാത്ത വിദ്യാർത്ഥികൾക്ക് ബോർഡിങ് ഗ്രാന്റ് ആയി 4,000/- രൂപയും നൽകി വരുന്നു.</p> <p>എ.ഐ.സി.ടി.ഇ. അംഗീകൃത സ്ഥാപനങ്ങളിൽ ഏതെങ്കിലും ടെക്നിക്കൽ ഡിഗ്രി/ഡിപ്ലോമ കോഴ്സുകളുടെ ഒന്നാം വർഷത്തിൽ പ്രവേശനം നേടിയ ഭിന്നശേഷിയുള്ള വിദ്യാർത്ഥികൾക്ക് മാനവ വിഭവ ശേഷി വികസന മന്ത്രാലയത്തിന് കീഴിൽ ഓൾ ഇന്ത്യ കൗൺസിൽ ഫോർ ടെക്നിക്കൽ എഡ്യൂക്കേഷൻ നടപ്പിലാക്കുന്ന എ.ഐ.സി.ടി.ഇ സാക്ഷം സ്റ്റോളർഷിപ്പ് പദ്ധതി പ്രകാരം പഠനത്തിന് പ്രതിവർഷം 50,000/- രൂപ സ്റ്റോളർഷിപ്പ് നൽകി വരുന്നു</p>

		<p>സർക്കാർ സ്ഥാപനങ്ങളിലും സർക്കാരിൽ നിന്നും സഹായം ലഭിക്കുന്ന സ്ഥാപനങ്ങളിലും ഉന്നതവിദ്യാഭ്യാസത്തിനായി 5%-ൽ കുറയാത്ത സീറ്റുകൾ ബെഞ്ച്മാർക്ക് ഡിസബിലിറ്റിയുള്ള ഭിന്നശേഷിക്കാർക്കായി 2016-ലെ ഭിന്നശേഷി അവകാശ നിയമം സെക്ഷൻ 32 പ്രകാരം സംവരണം ചെയ്തിട്ടുണ്ട്. ഭിന്നശേഷി വിഭാഗത്തിൽപ്പെട്ട വിദ്യാർത്ഥികൾ സംസ്ഥാനത്തെ ഉന്നത വിദ്യാഭ്യാസ സ്ഥാപനങ്ങളിൽ പ്രവേശനത്തിന് 5% സംവരണം നടപ്പിലാക്കി 03.09.2022 തീയതിയിലെ സ.ഉ.(കെ) നം. 438/2022/HEDN പ്രകാരം സർക്കാർ ഉത്തരവിറക്കിയിട്ടുണ്ട്. ഭിന്നശേഷിക്കാരുടെ മക്കൾക്ക് ഉന്നത വിദ്യാഭ്യാസത്തിന് സംവരണം അനുവദിക്കുന്ന വിഷയം പരിഗണനയിലില്ല .</p>
<p>(ഇ)</p>	<p>എല്ലാ ഭിന്നശേഷിക്കാരെയും ബി. പി.എൽ. ലിസ്റ്റിൽ ഉൾപ്പെടുത്തുമോയെന്ന് വ്യക്തമാക്കുമോ?</p>	<p>(ഇ) ഏറ്റവും അർഹരായ ഗുണഭോക്താക്കൾക്ക് സർക്കാർ ആനുകൂല്യങ്ങൾ ഉറപ്പു വരുത്തേണ്ടതുണ്ട്. ഉയർന്ന പരിരക്ഷ ആവശ്യമുള്ള ഭിന്നശേഷിക്കാരെ മാനദണ്ഡങ്ങൾക്കനുസൃതമായി മുൻഗണനാ ലിസ്റ്റിൽ ഉൾപ്പെടുത്തുന്നുണ്ട്.</p> <p>ബി.പി.എൽ (മുൻഗണന) റേഷൻ കാർഡുമായി ബന്ധപ്പെട്ടു ഒഴിവാക്കൽ മാനദണ്ഡങ്ങൾ ബാധകമല്ലാത്തതും എന്നാൽ ഗുരുതര രോഗബാധ , ഭിന്നശേഷി , സാമ്പത്തിക സാമൂഹിക പിന്നോക്കാവസ്ഥ തുടങ്ങിയ പരിഗണനീയമായ കാരണങ്ങളാൽ മുൻഗണനയിൽ ഉൾപ്പെടാൻ യോഗ്യമാണെന്ന് ബോധ്യപ്പെടുന്ന അപേക്ഷകൾ പരിശോധിച്ച് തീരുമാനമെടുക്കുന്നതിന് സിവിൽ സപ്ലൈസ് കമ്മീഷണറെ ചുമതലപ്പെടുത്തി കൊണ്ട് 27.10.2020-ലെ സ. ഉ (സാധാ) നം. 319/2020/പൊ .വി .വ പ്രകാരം ഉത്തരവ് പുറപ്പെടുവിച്ചിട്ടുണ്ട്</p>

സെക്ഷൻ ഓഫീസർ